

व्यवस्था परिवर्तन मात्र हैन, संरक्षण हाम्रो दायित्व,
समुन्नत रामेछापका लागि गठबन्धनको आगामी नेतृत्व



प्रतिनिधि सभा तथा प्रदेश सभा निर्वाचन २०७९ मंसिर ४ का
लागि नेपाली काँग्रेस, ने.क.पा. माओवादी (केन्द्र) लगायत
लोकतान्त्रिक बाम गठबन्धन रामेछापको



संयुक्त प्रतिबद्धता पत्र



पुर्ण बहादुर तामाङ
प्रतिनिधि सभा सदस्यका उम्मेदवार
रामेछाप



तारानारायण श्रेष्ठ
प्रदेश सभा सदस्यको उम्मेदवार
प्रदेश सभा 'क' रामेछाप



युवराज चौलागाई
प्रदेश सभा सदस्यको उम्मेदवार
प्रदेश सभा 'ख' रामेछाप

**जंगल, जमिन, जडिबुटी, जनशक्ति र जलाधार
रामेछाप जिल्लाको समुन्नतिको प्रमुख आधार ।**



आदरणीय बुबा आमा, दिदीबहिनी तथा दाजुभाइहरू, नमस्कार! अमितादन !

जय नेपाल !!

संघीय लोकतान्त्रिक गणतन्त्रात्मक संविधान जारी भएपछिको दोस्रो प्रतिनिधि सभा तथा प्रदेश सभा निर्वाचन आगामी मंसिर ४ गते हुन गईरहेको छ । संविधान जारीपछिको पहिलो संसदीय कार्यकालमा सत्तासीन हुनुपुगेका वा सरकारको नेतृत्व गरेका ने.क.पा. एमालेका नेता केपी शर्मा ओलीले संविधानको मूल मर्म र भावनाबिपरित अनि जनताको अभिमतप्रतिकुल स्वेच्छाचारी, तानाशाही र प्रतिगामी हर्कत गर्दै पटक पटक संविधान बिपरित संसद विघटन गर्ने दुस्साहस गरे । जसका कारण संविधानले परिकल्पना गरेको लोकतान्त्रिक समाजवाद प्राप्तिको लक्ष्यमा पहिलो पाईलामै ठेस लाग्न पुग्यो । त्यतिमात्रै हैन लामो संघर्ष र बलिदानबाट प्राप्त संघीय लोकतान्त्रिक गणतन्त्रात्मक व्यवस्थालाई नै शैशवकालमै धुमिल र कमजोर बनाउने दुष्प्रयास भयो । त्यस किसिमको प्रतिगमन र निरङ्कुशता बिरुद्ध आम नेपाली जनभावनाको प्रतिनिधित्व गर्दै राजनीतिक दलहरू, संचारजगत, बुद्धिजीवी, मानवअधिकारकर्मी र नागरिक समाज सडक संघर्षमा उत्रनु परेको थियो । त्यही निरंकुशता र प्रतिगमन बिरुद्धको संघर्षको दौरानमा शान्ति प्रकृया र संविधान निर्माणका मूल हिस्सेदार एवं नेतृत्वदायी राजनैतिक शक्ति मूलतः नेपाली काँग्रेस र नेकपा माओवादी (केन्द्र) लगायतका पार्टीहरू पुनः एउटा मोर्चामा आउँदै नेतृत्वदायी ढंगबाट मुलुकलाई संहाल्नु परेको यथार्थ सबैमा अवगत नै छ । २००७ साल अघिदेखिको जन चाहना र २०६२/६३ को दोस्रो जनआन्दोलनले स्थापित गरेको “संविधान सभा” बाट बनेको नेपालको संविधान-२०७२ ले व्यवस्था गरेका संघियता, गणतन्त्र, धर्मनिरपेक्षता, आवधिक निर्वाचन, शक्ति पृथक्करणको सिद्धान्त, मौलिक हक, बालिग मताधिकार, प्रेस स्वतन्त्रता र लोकतान्त्रिक समाजवादसम्मको यात्राको लक्ष्यलाई इमान्दारीपूर्वक निर्वाह, अनुसरण र अभ्यास गर्दै दिगो शान्ति, स्थिरता, सुशासन र समृद्धिको बाटोमा मुलुकलाई कुशलतापूर्वक डोच्याउने साभा संकल्प र पारस्परिक विश्वासका साथ “लोकतान्त्रिक बाम गठबन्धन” यो निर्वाचनमा यहाँहरू समक्ष प्रस्तुत भएको छ ।

‘जसको नीति उसको नेतृत्व’ स्थापित नगरेसम्म लामो संघर्ष र बलिदानबाट स्थापित भएका राजनैतिक र संबैधानिक उपलब्धिहरूको न त जगेर्ना हुन सक्छ न त यसमाथि आम जनताको स्वामित्व र अपनत्व नै हासिल हुन सक्छ । त्यसैले यो निर्वाचन एउटा यस्तो महत्वपूर्ण निर्णायक मोडमा भैरहेको छ कि यसले दुईवटा स्पष्ट विकल्प यहाँहरू समक्ष प्रस्तुत गरेको छ । लाखौं नेपाली जनताको लामो संघर्ष, त्याग र बलिदानबाट प्राप्त उपलब्धिसहितको यो व्यवस्थाको रक्षा र सम्वर्धन गर्दै मुलुकलाई समृद्धितर्फ लैजान चाहने शक्तिलाई चुन्ने कि... यी सारा उपलब्धिहरू दाउमा राखेर, हावादारी कुरा गर्दै स्वेच्छाचारी र निरंकुश ढंगबाट आफ्ना गुटगत स्वार्थ सिद्ध गर्दै, संविधान बिरोधी, प्रतिगमनको धृष्टता गर्ने नेकपा एमाले र त्यससँग एकाकार भएका स्वार्थ र प्रवृत्ति मिल्ने प्रतिगामी दक्षिणपन्थी अतिवादीहरू सहितको प्रतिगामी मोर्चालाई चुन्ने ? भन्ने कुरा यो निर्वाचनले निर्णयार्थ तपाईंहरू समक्ष लिएर आएकोले यसले दिने निर्णय र परिणामसँग मुलुकको भाग्य र भविष्य जोडिएको प्रष्ट छ । त्यसैले यो संविधान र यो व्यवस्थाको रक्षा र परिपालना गर्दै प्रतिगमनको बिरुद्ध दृढताका साथ उभिने नेपाली काँग्रेस, नेकपा माओवादी (केन्द्र) लगाएतका गठबन्धनरत दलहरू जनतासमक्ष आफ्ना साभा प्रतिबद्धताका साथ यहाँहरूको अमूल्य मतको अपेक्षा गर्दै प्रस्तुत भएको छ ।

आसन्न प्रतिनिधि सभा तथा प्रदेश सभा निर्वाचनमा यस रामेछाप जिल्लामा लोकतान्त्रिक बाम गठबन्धनको तर्फबाट साभा उमेदवारको रूपमा प्रतिनिधि सदस्यको लागि नेपाली काँग्रेसबाट पूर्णबहादुर तामाङ (कान्छाराम) र प्रदेश सभा ‘क’ बाट नेकपा माओवादी केन्द्रका तारानारायण श्रेष्ठ ‘विगुल’ र प्रदेश सभा ‘ख’ मा माओवादी केन्द्रबाट युवराज चौलागाई उम्मेदवार हुनुहुन्छ । हामी यस



अवसरमा १०४ वर्षे जहानिया निरंकुश राणाशासन अन्त्य गर्दै प्रजातान्त्र स्थापना गर्ने २००७ सालको ऐतिहासिक क्रान्ति देखि निर्दलीय पञ्चायती व्यवस्था प्याक्ने बिगत(२०१७- २०३६, २०४६)को संघर्ष र आन्दोलन, ने.क.पा.माओवादीले सञ्चालन गरेको १०वर्षे स-शस्त्र विद्रोह र २०६२/६३मा भएको जनआन्दोलन-२ सम्म आउँदा यस रामेछाप भूमिबाट कैयन राजनैतिक योद्धाहरुले त्याग र बलिदानका साथ जीवन उत्सर्ग गर्नु भएको छ । उहाँहरु सम्पूर्ण ज्ञात अज्ञात वीर सहिदहरुप्रति उच्च सम्मान व्यक्त गर्दै हार्दिक श्रद्धाञ्जली अर्पण गर्दछौं । राजनैतिक, सामाजिक परिवर्तनको उद्गम स्थल सहिदहरुको पवित्र भूमी, प्रचुर संभावना र सुन्दर भविष्य बोकेको यस प्रीय रामेछाप जिल्लालाई हामी सुशासन र समुन्नतिको बाटोमा द्रुततर अधि बढाउन विगतका निर्माणधिन योजनाहरुलाई निरन्तरता दिँदै स्थानीय तह, विषय विज्ञ सहितको सर्वपक्षिय छलफल गरी दिर्घकालीन कार्य योजना तय गर्दै त्यसका लागि आवश्यक नीति-नियमको लागि संघ र प्रदेशका विधायीकाहरुमा उल्लेखनीय भूमिका निर्वाहा गर्ने र आवश्यक विकास निर्माणका लागि प्रदेश तथा केन्द्र सरकारसँग समन्वय गरी देहायका भावि नीति तथा कार्यक्रम लागू गर्ने साभा प्रतिबद्धता जाहेर गर्दछौं ।

हाम्रा नीति र प्राथमिकताहरु

कृषि तथा पशुपालन

- ☞ “कृषिमा लगानी विपन्नको आमदानी” अभियान संचालन गर्दै कृषि पेशालाई थप आधुनिकीकरण, व्यवसायीकरण गर्न फलफुल, तरकारी, अन्न वाली, पशुपन्छी, माहुरी तथा माछा पालनलाई प्रोत्साहन गर्न मल, विउ-विजन, विषादी तथा आवश्यकीय कृषि औजार तथा उपकरण, तालिम र कर्जाको सर्वसुलभ प्रवन्ध गर्दै कृषिलाई प्राथमिकताका साथ प्रोत्साहन गरिनेछ । कृषकका कुनै पनि कृषि उपजलाई खेर जान नदिई बजार प्रवर्द्धन गर्न कृषि एम्बुलेन्सको व्यवस्था गरिनेछ ।
- ☞ रामेछाप जिल्लाभित्र पाइने जडिबुटीहरुको दिगो संरक्षण र उपयोगको कार्ययोजना बनाई संकलन तथा प्रशोधन केन्द्र स्थापना गरी जिल्लाबासीको आयस्तरमा अभिवृद्धि गरिनेछ ।
- ☞ रामेछाप जिल्ला अन्तर्गतका रामेछाप नगरपालिकालाई जुनार पकेट क्षेत्र, उमाकुन्ड, गोकुलगंगा र दोरम्बा शैलुङ्ग गाउँपालिकालाई आलु तथा किवी एवं अलैंचीको पकेट र अन्य स्थानीय तहमा आवश्यकता अनुसारको कृषी पकेट क्षेत्र बनाई विशेष प्रोत्साहन सहितको सहूलियतका कार्यक्रम ल्याइनेछ ।
- ☞ कृषकहरुको उत्पादनलाई बजारसम्म जोड्न वडास्तरमा कृषि संकलन केन्द्र स्थापना गरी हरेक स्थानीय तहमा चिस्यान तथा भण्डारण केन्द्र स्थापना गरिनेछ ।
- ☞ कृषि बाली विमा तथा पशु विमालाई प्रभावकारी रुपमा कार्यान्वयनमा प्रयोगमा ल्याइनेछ ।
- ☞ बाली-नालीलाई क्षति पुऱ्याउने बाँदर लगाएत अन्य जीबजन्तुबाट बाली जोगाउनका लागि उपयुक्त, विकल्प खोजिन्छ ।
- ☞ दूधजन्य तथा मासुजन्य प्रदार्थमा आत्मनिर्भर हुँदै दूधजन्य तथा मासुजन्य पशुपंक्षी पालनलाई उचित अनुदानको व्यवस्था गरी प्रोत्साहन गर्दै दूध चिस्यान तथा संकलन केन्द्रहरु विस्तार गरिनेछ ।
- ☞ अर्गानिक कृषि उपजलाई प्राथमिकतामा राखी यस प्रकारको खेती गर्ने कृषकलाई सहूलियत प्रदान गरिनेछ । ‘पेटको खेत खेतको पेट’ अभियान सञ्चालन गरी कम्पोस्ट मल तयार गर्ने र अर्गानिक उत्पादनलाई प्रोत्साहित गरिनेछ ।
- ☞ युवा तथा महिलालाई कृषि पेशामा आकर्षित गरी आत्मनिर्भर बनाउन सहूलियत दरको कर्जाको लागि प्रयास गरिनेछ ।
- ☞ मध्यपहाडी लोकमार्गलाई आधार मानेर आसपासका क्षेत्रको आर्थिक विकासका लागि तरकारी



खेती, फलफुल खेती तथा व्यासायिक कृषि पेशालाई जोड दिइनेछ ।

- ☞ किसानलाई प्रोत्साहन गर्नको लागि एक स्थानीय तह एक नर्सरीको व्यवस्था गरिनेछ ।
- ☞ कृषिमा आधारित उत्पादन लाई स्थानिय स्तरमा उद्योग खोली रोजगारी सृजना र आय आर्जनमा जोड दिइनेछ ।

सिंचाइ, खानेपानी तथा वातावरण संरक्षण

- ☞ पानीको मुहान एवं सिंचाई कुलोलाई आवश्यक मर्मत संभार र स्तरोन्नति गर्दै दिगो उपयोगको नीति लिइनेछ ।
- ☞ सिंचाइ सुविधाबाट बन्चित खेतीयोग्य जमिनहरूमा दिगो सिंचाई योजना कार्यान्वयनमा ल्याइनेछ ।
- ☞ यस जिल्लाभित्रका सबै घरहरूमा स्वच्छ पानी सहितको “एक घर एक धारा” कार्यक्रमलाई अगाडि बढाइनेछ । यसका लागि आवश्यकता अनुसार लिफ्ट, बोरिङ प्रविधिको समेत उपयोग गरिनेछ ।
- ☞ सुख्खाग्रस्त क्षेत्रमा आकासे पानी संकलनलाई प्राथमिकतामा राखिनेछ । बन तथा वन्यजन्तुको संरक्षण एवं तरकारी खेतीका लागि ठाउँ-ठाउँमा पोखरी निर्माण गरिनेछ ।
- ☞ कोशी किनारका भिरालो तथा बाँफा फाँटहरूलाई खेती गरी हरियाली बनाउन लिफ्ट प्रणालीको सिंचाईलाई अगाडि बढाइनेछ ।
- ☞ पानीका मुहानहरू संरक्षण गर्न र पहिरो तथा भूक्षय नियन्त्रणका लागि बृक्षारोपण गर्ने कामलाई ध्यान दिइनेछ ।
- ☞ बाढी पहिरोबाट संकटासन्न बस्तीहरू भुजी, दुरगाउँ, बाम्ती, बेताली, गोठगाउँ, कठजोर, सालु (घ्याप्चे), खिम्ती (ज्यामिरे बिर्ता), बिजुलीकोट, फुलासी, लप्सीबोट, जोरखानी, सिस्नेरी लगायतका गाउँहरूलाई प्राकृतिक प्रकोपबाट जोगाउन स्थानान्तरण सहितको बैकल्पिक व्यवस्था गरिनेछ । जिल्लाकै सबैभन्दा ठूलो घ्याप्चे पहिरोलाई नियन्त्रणका लागि विशेष प्रयास गरिनेछ ।
- ☞ जुजार, पन्थली, जखिनीटार, मुघिटार, रजगाउँ, चौरी खोला, खानि खोला, घट्टेखोला, सिंचाई नहर योजनाका लागी आवश्यक बजेट व्यवस्था गरिनेछ ।
- ☞ ठूला नदी किनारका खेतबारीमा सिंचाई गर्दाए लामे बिजुली र उपकरण खर्च राज्य व्यवस्था गर्ने नीति बनाउन जोड दिइनेछ ।
- ☞ बृहत सुनापाति खा.पा. योजना विशेष प्राथमिकतामा राखिनेछ ।

पूर्वाधार विकास

- ☞ सदरमुकाम मन्थली हुँदै स्थानीय तहका केन्द्रहरू जोडिने सडकहरूलाई कालोपत्रे गरिनेछ । साथै वडासम्म जोडिने सडकहरूलाई स्तरोन्नति गर्दै बाह्रै महिना सहज आवत जावत गर्न सकिने बनाइनेछ ।
- ☞ कृषि सडकलाई प्राथमिकताका साथ विस्तार र स्तरोन्नति गर्दै कृषिलाई यातयातको सहज पहुँच सुनिश्चित गरिनेछ ।
- ☞ सेलेघाट-रामेछाप-सालु-साँघुटार सडक निर्माणलाई द्रुत गतिमा सम्पन्न गरिनेछ ।
- ☞ खिम्ति, बेताली, गर्जाङ्ग सडकलाई देउराली भण्डार हुँदै सोलुको सल्लेरी सडकमा जोडिनेछ ।
- ☞ राजधानी तथा तराई क्षेत्रको आवागमनलाई सहज बनाउन सेलेघाट, धोवी, जगमाने हुँदै बाम्ति भण्डार, गुम्देल जोड्ने सडकलाई प्राथमिकतामा राखिनेछ ।
- ☞ ठोसे फलाम खानी, पुराना गाउँको सिसा खानी तथा जिल्लाभित्र रहेका तामा र अन्य खानीहरूलाई



उत्खनन् तथा प्रशोधन गरी जिल्लाको आय आर्जनमा टेवा पुऱ्याइनेछ ।

- ☞ स्लेट ढुंगा तथा चुन ढुंगा खानीहरु संचालनमा ल्याइनेछ ।
- ☞ तराई हुँदै रामेछाप जोडिने वि.पी. लोकमार्गबाट आउने मालबाहक ढुवानीका साधनहरु निर्वाध रामेछाप आउने प्रवन्धका लागि विशेष प्रयत्न गरिनेछ । यसका लागि बैकल्पिक सडक समेतका खोजी गरिनेछ ।
- ☞ पुँडिघ्याङ्ग, थापागाउँ, गुन्साल, टोकरपुर, दोरम्बा जोड्ने सडक, लुभुघाट हुँदै गाल्पा जोड्ने सडक, खैरेनीघाटबाट राकाथुम हुँदै गाल्पा जोड्ने सडकलाई कालोपत्रे गरिनेछ ।
- ☞ मन्थली, चिसापानी, बाहुनचुरा, भोटनागी, दोरम्बा जोड्ने सडकको स्तरोन्नति गरिनेछ ।
- ☞ पुँडेदार, मगरदर्गा, पासेवन, गौश्वारा हुँदै पालिका जोड्ने सडक स्तरोन्नति गरिनेछ ।
- ☞ रिख्मती, गोगनटार, लामाटार सडक जोडेर स्तरोन्नति गरी संचालनमा ल्याइनेछ ।
- ☞ मन्थली, गाल्पा, गुराँसे, चौरी खण्डको कालोपत्रे गर्न बाँकी रहेको सडकलाई कालोपत्रे गरिनेछ । साथै उक्त सडकबाट खाँडादेवी मन्दिर जोड्ने सडक समेतलाई कालोपत्रे गरिनेछ ।
- ☞ मध्ये पहाडी लोमार्ग - मा.वि. गुन्छी - भिष्म चौर - रौकर - पाङ्चेत पुडि - २१ कि.मि. हुँदै खाडी चौर हिमाल तराई जोड्ने सडक कालो पत्रे गरिनेछ ।
- ☞ लघुघाट, भुवासा खोला, बेथान, साधि, सक्षम चौतारो, टोकरपुर सडक स्तरोन्नती गरिनेछ ।
- ☞ युद्ध पर्यटन मार्गको रूपमा रहेको पानीघाट दोरम्बा शैलुङ्गा सडक योजना स्तरोन्नति गरिनेछ ।
- ☞ मध्य पहाडी-रहिकर-उर्जाखान-पानचेत-पुडी-एक्काइस किलो हुँदै खाँडीचौर (हिमाल-तराई) कालोपत्रे गरिने । मध्यपहाडी लोकमार्ग - काभ्रेको चौरीबाट सुनापति र दोरम्बा जोडिने सडक स्तरउन्नति गरिनेछ ।
- ☞ प्रदेश 'क' र 'ख' मा रहेका सडक संजालमा पर्ने खोलाहरुमा आवश्यकता अनुसार पक्की पुलहरुको निर्माणमा तदारुकता दिइनेछ ।
- ☞ लिखु करिडोर सडक योजनालाई पूर्णता दिइनेछ ।
- ☞ औद्योगिक विकासलाई प्राथमिकता दिँदै उपयुक्त उद्योग संचालन गर्न उद्योगीहरुलाई आकर्षित गर्नुका साथै स्थानीय स्तरमा उपलब्ध कच्चा पर्दाथमा आधारित भई साना तथा मझौला उद्योग संचालन गरिनेछ ।
- ☞ मन्थली, कठजोर, धोबी, सिरीसे सडक कालोपत्रे गरिनेछ ।
- ☞ जिल्लाभित्रका प्रमुख पुराना बजारहरुलाई व्यवस्थित बनाईनेछ ।

शिक्षा

- ☞ सामुदायिक विद्यालयको शैक्षिक गुणस्तरको अभिवृद्धिकालागि शैक्षिक प्रणालीमा सुधार गर्न विषेश कार्यक्रम संचालन गरी सामुदायिक विद्यालयप्रतिको आकर्षणमा अभिवृद्धि गरिनेछ । स्काउट रेडक्रस जस्ता सेवामूलक संस्थाका क्रियाकलापहरुलाई विद्यालयमा समावेश गरिनेछ ।
- ☞ सबै सामुदायिक विद्यालयहरुमा विज्ञान प्रयोगशाला, पुस्तकालय, उचित खेल मैदान, खेलकूद सामग्री, इन्टरनेट सुविधाका साथै शिक्षक कर्मचारीहरुको इ-हाजिरीको व्यवस्था गरिनेछ ।
- ☞ शिक्षकहरुको प्रोत्साहनका लागि उचित सेवा सुविधा र पेशागत सम्मानका साथै क्षमता अभिवृद्धिमा विशेष जोड दिइनेछ । साथै सबै विद्यालयहरुमा विषयगत शिक्षकहरुको उचित प्रवन्ध मिलाईनेछ ।
- ☞ विद्यालय तहदेखि नै नैतिक र व्यावसायिक शिक्षामा जोड दिइनेछ । विद्यार्थीहरुको अन्तरनिहित क्षमता प्रष्फुटन र अभिवृद्धि गर्न अतिरिक्त क्रियाकलापहरुमा जोड दिइनेछ ।
- ☞ दलित तथा विपन्न समुदायका जेहेन्दार विद्यार्थीहरुलाई उच्च शिक्षाको लागि उचित छात्रवृत्तिको



व्यबस्था गरिनेछ ।

- ☞ जिल्लाभिन्न संचालित क्याम्पसहरूका उत्पादनहरूलाई गुणस्तरीय, समयानुकूल र प्रतिस्पर्धी बनाउन विशेष अनुदानको व्यवस्था गरिनेछ ।
- ☞ प्राविधिक शिक्षालयलाई गाउँ-गाउँसम्म पुऱ्याउन प्रयत्न गर्नुका साथै हाल संचालनमा रहेका शिक्षालयहरूलाई स्तरोन्नति गरी डिप्लोमा तहको अध्ययन अध्यापन गराउने व्यवस्था गरिनेछ ।
- ☞ संघीय तथा प्रदेश शिक्षा ऐन जारी गर्न पहल गरिनेछ ।
- ☞ शिक्षक काउन्सील मार्फत शिक्षकहरूको नियमन तथा व्यवस्थापन गर्दै क्षमता अभिवृद्धि गरिनेछ ।
- ☞ अभिभावक शिक्षालाई प्राथमिकतामा राखिनेछ । विद्यालय, शिक्षक र अभिभावकबीचको समन्वय र उत्तरदायित्वलाई विशेष ध्यान दिइनेछ ।
- ☞ प्रत्येक स्थानीय तहमा एक-एकवटा नमूना विद्यालय बनाइनेछ ।
- ☞ गाउँ-गाउँमा छोटो अबधिका प्राविधिक तालिमहरू सञ्चालन गरी सीप तथा क्षमता अभिवृद्धि गरिनेछ ।
- ☞ फरक क्षमता भएका विद्यार्थीहरूका लागि विशेष आवसिय विद्यालय स्थापन गरिनेछ ।

स्वास्थ्य

- ☞ जिल्लाभिन्न रहेका सबै स्वास्थ्य चौकीहरूलाई स्तरोन्नति गरी प्राथमिक स्वास्थ्य केन्द्र बनाएर सबै स्वास्थ्य केन्द्रहरूमा चिकित्सकको व्यवस्था गरिनेछ ।
- ☞ यस जिल्लाभिन्नका सबै नागरिकहरूको निःशुल्क स्वास्थ्य विमाको व्यवस्था गरिनेछ । साथै जिल्लाभिन्न उपचार हुन नसक्ने विरामीहरूको हकमा राजधानीका अस्पतालहरूमा सहूलियतमा उपचारको व्यवस्था गरिनेछ ।
- ☞ विगत केही वर्षदेखि प्रतिनिधि सभा सदस्यका उम्मेदवार पूर्णबहादुर तामाङ्ग (कान्छाराम) द्वारा जिल्लाबासीहरूलाई दिइँदै आएको एम्बुलेन्स, शवबाहन, स्वास्थ्य सामग्री लगायत आईसीयू बेडको सेवालालाई थप विस्तार गरी प्रभावकारी बनाइनेछ ।
- ☞ महिला प्रजनन स्वास्थ्यसँग सम्बन्धित सचेतना मूलक कार्यक्रम संचालन गर्नुका साथै महिलाहरूमा देखिने प्रजनन स्वास्थ्यसँग सम्बन्धित समस्याहरू जस्तैः स्तन तथा पाठेघरको क्यान्सर, पाठेघर खस्ने, यौनजन्य रोगहरूको रोकथाम र उपचारका लागि बस्ती स्तरसम्म नै विज्ञ चिकित्सक सहितको स्वास्थ्य शिविरहरू संचालन गरिनेछ ।
- ☞ जेष्ठ नागरिक तथा दीर्घ रोगीहरूलाई लक्षित गरी आँखा, दाँत, मुटु रोग लगायतका परीक्षणहरूलाई प्रभावकारी रूपमा गाउँ-गाउँमा पुऱ्याई सेवा प्रवाह गरिनेछ ।
- ☞ भवन अभाव भएका स्वास्थ्य संस्थाहरूमा भवनको उचित प्रवन्ध गरिनेछ ।
- ☞ सरकारद्वारा वितरण गरिने निःशुल्क औषधिहरूको वितरणलाई नियमित र प्रभावकारी बनाइनेछ ।
- ☞ जिल्ला सदरमुकाम मन्थलीमा रहेको एक मात्र सरकारी अस्पतालको स्तरोन्नति गरेर ५० बेड सम्मको अस्पताल संचालन गरिनेछ ।
- ☞ जिल्लामा स्वास्थ्यसँग सम्बन्धित विषयमा पढाइ हुने गरी शिक्षालय स्थापनाका लागि पहल गरिनेछ ।
- ☞ हरेक स्थानीय तहमा टेलीमेडीसिन सेवा विस्तार गरिनेछ ।
- ☞ पालिका स्तरमा संचालन प्रकृत्यामा रहेका अस्पताललाई पूर्णता दिइनेछ ।



संस्कृति तथा पर्यटन

- ☞ नुम्बुर चिज सर्किट अन्तर्गतको दृश्यावलोकनको आकर्षक गन्तव्यहरु मनेडाँडा, जटापोखरी, पाँचपोखरी, लिखुलासियर, काङछोतेन गुम्बा र उमातिर्थ जस्ता प्राकृतिक तथा धार्मिक महत्वका क्षेत्रलाई संरक्षण सम्बर्धनका साथ थप विकास गर्दै पर्यटन प्रवर्धनमा विशेष जोड दिइनेछ ।
- ☞ हिम श्रृंखला दृश्यावलोकनका लागि प्रख्यात गन्तव्य शैलुङ्ग क्षेत्रको विकासका लागि विशेष जोड दिदै उक्त क्षेत्रमा होम स्टे संचालन, त्यहाँसम्म पुग्ने सडकको कालो पत्रे गरी आन्तरिक तथा बाह्य पर्यटकलाई आकर्षण गर्न स्थानीय कला संस्कृतिको संरक्षण एवं प्रचार प्रसारका लागि जोड दिइनेछ ।
- ☞ जिल्लाका प्रख्यात धार्मिक तथा पर्यटकीय स्थलहरु खाँडादेवी, थानापति, अग्लेश्वर, चिसापानी गढी, तिल्केस्थान गढी, विस्वामित्र गुफा, कालडाँडा, थामडाँडा, भालुखोप, त्रिवेणी धाम, केवलेश्वर, रजगाउँ गुफा, तामेडाँडा, शैलुङ्ग, बाम्ति भण्डार, गुरासेदेवी, ऐम्बास, राजमिर गुम्वा, पुडी गुम्वा, शिवालय क्षेत्र लगायतका मनोरम स्थलहरुलाई पर्यटन प्रवर्धन गर्न काम अगाडि बढाइनेछ ।
- ☞ गौरीशंकर संरक्षण क्षेत्र अन्तर्गतका बन्यजन्तु तथा वन पैदावर र जडिबुटीहरुको अध्ययन अनुसन्धान र अवलोकनका लागि जंगल सफारीको उचित प्रवन्ध गर्दै पर्यटन प्रवर्धन गरिनेछ ।
- ☞ यस जिल्लाभित्र बौद्ध विद्यालय तथा संस्कृत विद्यालय, अनाथालय एवं योग तथा ध्यान केन्द्रहरु/आध्यात्मीक चेतना केन्द्र र वृद्धाश्रम संचालन तथा व्यवस्थापन लागि यथोचित बजेटको व्यबस्था गरिनेछ ।
- ☞ यस जिल्लाभित्र आन्तरिक तथा बाह्य पर्यटन प्रवर्धन गर्नका लागि संभाव्यताको अध्ययन गर्दै प्याराम्लाङ्गिङ्गको व्यावसायिक उडानका लागि प्रयास गरिनेछ ।
- ☞ मन्थली विमानस्थललाई स्तरोन्नति गरी पूर्वका सबै उडान भर्ने व्यवस्था गर्नुका साथै रामेछापको मन्थली हुँदै लुक्ला लगाएत स्थानमा जाने पर्यटकहरुलाई मन्थली आसपासका क्षेत्रमा घुमफिर गर्नका लागि सहज बनाउन च्याफ्टीङ्ग, बोटीङ्ग, जल यातायात (स्टिमर) संचालन लगायतका उद्यानहरुको निर्माण गरिनेछ । साथै होटल व्यबसायको विकासका लागि कार्यक्रमहरु ल्याइनेछ ।
- ☞ पर्यटन प्रवर्धनका लागि खाँडादेवी, जटापोखरी तथा पाँचपोखरी क्षेत्रमा केवुलकार संचालनका लागि नीजि क्षेत्रलाई प्रोत्साहन गरिनेछ ।
- ☞ जिल्लाका सुनुवार, माभी, नेवार, मगर, शेर्पा, हायु, थामी, पहरी, तामाङ्ग, लगायतका जातजातिसँग सम्बन्धित कला संस्कृतिको संरक्षण र प्रवर्धनका लागि कार्यक्रमहरु संचालन गरिनेछ । यसका लागि कला तथा संस्कृतिसँग सम्बन्धित संग्रहालयको स्थापनाका लागि पहल गरिनेछ ।

बिद्युत तथा संचार

- ☞ जिल्लाका सबै बस्तीहरुमा टेलिफोन तथा मोवाईल फोनको सहज र स्तरीय पहुँच पुऱ्याउन आवश्यक टेलिफोन टावरहरु थप गर्नुका साथै क्षमता विस्तार गरिनेछ ।
- ☞ सरकारी संघ-संस्था तथा कार्यालयहरु र सार्वजनिक महत्वका स्थलहरुमा निःशुल्क इन्टरनेट सुविधाको प्रवन्ध गर्नुका साथै बस्ती स्तरसम्म सुलभ र प्रभावकारी इन्टरनेट सुविधाको विस्तार गरिनेछ ।
- ☞ पटा-पटक बिजुलीबत्ति गईरहने (आयामित हुने) समस्याको उचित समाधान खोजिनेछ ।
- ☞ जिल्लाका सबै बस्तीहरुमा सहज र नियमित विद्युत आपूर्तिको लागि प्रयत्न गरिनेछ । निर्माणाधिन विद्युत आयोजनाबाट प्रभावित रामेछाप जिल्लाबासीहरुलाई उपयुक्त शेयरको सुनिश्चितताका लागि



प्रयास गरिनेछ । साथै आयोजनाले गर्नुपर्ने सामाजिक उत्तरदायित्वको कार्यलाई प्रभावकारी रूपमा कार्यान्वयनमा ल्याउन जोड दिइनेछ ।

- ☞ ठोसे स्थित जलाशय (१७२० मे) विद्युत आयोजना, सुनकोशी-३ जलविद्युत आयोजनालाई यथासिघ्र निर्माण तथा सञ्चालन गर्ने तथा अन्य विद्युत आयोजनाहरूको सम्भाव्यता अध्ययन गरी सञ्चालन गर्न पहल गरिनेछ ।

सामाजिक सुरक्षा, शुसासन तथा वित्तीय सघसंस्था

- ☞ सामाजिक सुरक्षा भत्तालाई समय सापेक्ष बृद्धि गर्दै योगदानमा आधारित बनाइनेछ । सामाजिक सुरक्षा भत्ता वितरणमा देखिएका समस्या समाधान गर्दै थप व्यवस्थित र प्रभावकारी बनाइनेछ । वडा तहमा उपलब्ध वित्तीय संस्था तथा सहकारी संस्थामार्फत सामाजिक सुरक्षा भत्तालाई लाभग्राहीको सहज पहुँचमा पुऱ्याउने व्यवस्था गरिनेछ ।
- ☞ तीनखम्बे आर्थिक नीतिको एउटा पिलरका रूपमा रहेको सहकारी क्षेत्रको विकास, प्रभावकारिता र नियमनका लागि विभिन्न प्रकारका कार्यक्रमहरू संचालन गरिनेछ । साथै सहकारीमार्फत कृषि अनुदान लगायतका अन्य आर्थिक गतिविधिहरू संचालन गरिनेछ ।
- ☞ वित्तीय संघ संस्थाहरूलाई सामाजिक उत्तरदायित्वका साथ उद्यमशिलताको विकास गरी गरिवी न्यूनिकरणमा सहयोगका लागि प्रोत्साहित गरिनेछ ।
- ☞ भ्रष्टाचार विरुद्धको शुन्य सहनशिलताको नीति अबलम्बन गर्दै सार्वजनिक सेवा प्रवाहलाई प्रभावकारी बनाइनेछ ।
- ☞ विकास निर्माण योजना कार्यान्वयन र सार्वजनिक खरिदमा हुने अनियमितता, ढिलासुस्तिको कडा अनुगमन र नियमनका साथ भ्रष्टाचार नियन्त्रण गरिनेछ ।
- ☞ समान कामको लागि समान ज्याला कार्यान्वयनमा जोड दिइनेछ । फरक क्षमता भएका, एकल महिला, विपन्न परिवारका व्यक्तिहरूको समग्र विकास र क्षमता अभिवृद्धिका लागि व्यावसायिक तालिम र स्वरोजगारका कार्यक्रमहरू संचालन गरिनेछ ।
- ☞ जातीय विभेदको पूर्ण अन्त्यका लागि प्रयास गरिनुका साथै पछाडि पारिएका समुदायको बृद्धि विकासका कार्यक्रमहरू ल्याइनेछ ।
- ☞ लोपोन्मुख, सिमान्तकृत, अल्पसंख्यक तथा पिछडिएको समुदायको विकासकालागि क्षमता अभिवृद्धि तथा सीपमूलक तालिम कार्यक्रमहरू संचालन गरिनेछ ।

युवा तथा खेलकूद

- ☞ वैदेशिक रोजगारबाट फर्केर आएका युवायुवतीहरूलाई उनीहरूको सीप र दक्षता बमोजिमको रोजगार मूलक व्यवसायको लागि उचित कार्यक्रम ल्याइनेछ ।
- ☞ सबै स्थानीय तहहरूमा खेलकूद मैदान र कभर्डहलको व्यवस्था गर्न पहल गरिनेछ ।
- ☞ प्रदेश स्तरीय खेलकूद प्रशिक्षण केन्द्रको स्थापना गर्न पहल गरिनेछ ।
- ☞ युवाहरूको सीप, कला, क्षमता अभिवृद्धिका लागि उपयुक्त तालिमको व्यवस्था गरी स्वरोजगार गराउन उत्प्रेरित गरिनेछ ।

आदरणीय मतदाताज्यूहरू, समानुपातिक मतपत्रमा गठबन्धनरत दल मध्य यहाँहरूलाई मन पर्ने कुनै एक दलको चुनाव चिन्हमा र प्रत्यक्ष तर्फ प्रतिनिधि सभा सदस्य पदका लागि रूख (🌳) चिन्ह र प्रदेश सभा जसदस्यका लागि गोलाकार भित्रको हँसिया हतौडा (👤) चिन्हमा मतदान गरि 'लोकतान्त्रिक-बाम गठबन्धन'का उमेदवारहरूलाई विजयी गराउनुहुन पुनः हार्दिक अनुरोध गर्दछौं । धन्यवाद !